



www.oljan.fo

Jan Müller

21 - 06 - 2013

Føroya-brunnar partur av stórari Statoil-leitiverkætlan

Teir báðir brunnarnir, sum norska Statoil fer at bora á føroyska landgrunninum næsta ár, eru partur av eisini stórari og sera umfangandi boriverkætlan hjá felagnum komandi árinum, har ikki færri enn 50 brunnar skulu borast frá 2013 til 2015. Umleið 20 av hesum brunnunum eru mettir at vera sokallaðir high impact-brunnar, tvs. brunnar, ið verða boraðir í lutvíst nýggjum økjum, hava stóran váða við sær og hava móguleika at gerast stór fund. Bara í hesum árinum fer Statoil at brúka 20 mia. kr. uppá leiting. Her er fyrst og fremst talan um norskt øki, eitt nú í Barentshavinum men eisini ymsa staðni í heiminum. Tim Dodson, forseti fyri leiting hjá Statoil leggur dent á brunnar so sum Bay du Nord á kandisku eysturstrondini, Sake í Meksikanska Flógvanum eins og fleiri high impact brunnar í Norra, nakrar í Eysturafrika, tveir í Indonesia, og aftrat hesum koma so eisini teir báðir føroysku brunnarnir, Brugdan 2 og Súlan/Stelkur. Rúni M. Hansen, stjóri hjá Statoil greiddi frá útbyggingarætlanunum hjá Statoil komandi árinum, her ikki minst í Føroyum og í Arktis. á oljuráðstevnuni í Norðurlandahúsinum herfyri. Annar av teimum báðum brunnunum, Brugdan 2, er tann brunnurin, sum Statoil, ExxonMobil og Atlantic Petroleum fóru undir at bora í fjør men sum tey góvust við orsakað av veðri og tøkniligum avbjóðingum. Ætlanin var at halda fram við tí brunninum í ár, men feløgini hava so avgjørt heldur at bora hann lidnan í 2014 um sama mundið, sum Statoil saman við Dong og OMV borar enn ein brunn á landgrunninum. Í løtuni verður arbeitt við at fáa tað seinasta uppá pláss, soleiðis at endalig avtala kann gerast millum Jarðfeingi og Statoil. Tað stendur greitt, at teir báðir brunnarnir, sum helst fara at kosta millum 1 og 2 mia. kr. at bora, fara at geva føroyskari vinnu móguleika fyri at fáa sáttmálar um veiting av vørum og tænastrá. Haraftrat koma so eisini skattapengarnir frá borifólkunum, sum fara at koma væl við hjá

landskassanum. Oljan.fo skilur, at tað hevur verið gjørt stórt arbeiði at fáa tann rætta pallin at bora teir báðar brunnarnar á føroyska landgrunninum. Sum skilst verður ein pallur klárur til spennandi uppgávur einaferð komandi vár ella summer. Myndir: Umboð fyri Atlantic Petroleum og OMV fegnast um at vera partur av teimum báðum brunnunum, sum Statoil sum fyrstøðufelag fer at standa fyri í 2014. Pílarnir vísa, hvar Statoil fer at bora næsta ár. Rúni M. Hansen, stjóri í Statoil greiddi á Oljuráðstevnuni í Norðurlandahúsinum frá stóru boriverkætlanini hjá Statoil, sum Føroyar eisini eru partur av Stórum áhugi er fyri brunnunum, sum Statoil fer at bora næsta ár á føroyska landgrunninum. Her ein forvitin Jákup Magnussen, lærari á Tekniska Skúla í Havn í sarøðu við Rúna M. Hansen frá Statoil. Myndatøka Jan Müller(oljan.fo)